

نماز میں سورہ فاتحہ کے بعد آیت الکرسی کی تلاوت کرنا

مجیب: مولانا محمد ابوبکر عطاری مدنی

فتویٰ نمبر: WAT-3063

تاریخ اجراء: 06 ربیع الاول 1446ھ / 11 ستمبر 2024ء

دارالافتاء اہلسنت

(دعوت اسلامی)

سوال

کیا نماز کی قراءت میں آیت الکرسی پڑھ سکتے ہیں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

جی ہاں! پڑھ سکتے ہیں۔ اس بارے میں تفصیل یہ ہے کہ:

سنن و نوافل اور واجب نماز کی تمام رکعتوں اور فرائض کی پہلی دور کعتوں میں فاتحہ کے بعد کم از کم تین چھوٹی آیات یا ایک یا دو ایسی بڑی آیات جو تین چھوٹی آیتوں کے برابر ہوں، پڑھنا واجب ہے۔ علامہ شامی علیہ الرحمہ نے حروف کے اعتبار سے اس کی مقدار 30 حروف بیان کی اور اعلیٰ حضرت علیہ الرحمہ نے حروف کے اعتبار سے اس کی مقدار 25 حروف بیان کی اور یہی مختار ہے، البتہ اعلیٰ حضرت علیہ الرحمہ نے علامہ شامی علیہ الرحمہ کے قول کے مطابق قراءت کرنے کو بہتر قرار دیا۔ یعنی اگر کوئی شخص فاتحہ کے بعد ایک یا دو آیات ایسی پڑھے جن کی مقدار 25 حروف کے برابر ہو تو اس کا واجب ادا ہو جائے گا۔ البتہ بہتر یہ ہے کہ وہ ایسی آیات کا انتخاب کرے جن میں 30 حروف ہوں۔ اور آیت الکرسی میں 30 حروف سے زائد ہیں، لہذا صورتِ مسئلہ میں سورۃ فاتحہ کے بعد آیت الکرسی پڑھنے سے دونوں اقوال کے اعتبار سے قراءت کا واجب ادا ہو جائے گا۔

سورۃ فاتحہ کے بعد ایک بڑی آیت، جو تین چھوٹی آیتوں کے برابر ہو، پڑھنے سے واجب ادا ہو جاتا ہے۔ چنانچہ تنویر الابصار و در مختار میں ہے: ”و ضم اقصر سورة كالكوثر او ما قام مقامها، هو ثلاث آيات قصار نحو ”ثم نظر، ثم عبس وبسر، ثم ادبر واستكبر“ و كذا لو كانت الآية او الآيتان تعدل ثلاثا قصارا“ ترجمہ: (نماز کے واجبات میں سے ایک واجب فاتحہ کے ساتھ) سب سے چھوٹی سورت کا ملانا ہے، جیسا کہ سورۃ کوثر یا جو اس کے قائم مقام ہو اور وہ (قائم مقام) تین چھوٹی آیات ہیں، جیسے ”ثم نظر، ثم عبس وبسر، ثم ادبر واستكبر“ اور اسی

طرح اگر ایک آیت یاد آئیں، جو تین چھوٹی آیتوں کے برابر ہوں۔ (درمختار مع رد المحتار، کتاب الصلاة، ج 1، ص 458، دار الفکر، بیروت)

ایک بڑی آیت کی مقدار کے بارے میں علامہ شامی علیہ الرحمۃ فرماتے ہیں: ”لم أر من قدر ادنی ما یکفی بحد مقدر من الآیة الطویلة۔۔۔ لکن التعلیل الاخیر ربما یفید اعتبار العدد فی الکلمات او الحروف، ویفید قولهم: لو قرأ آیة تعدل اقصر سورة جازوفی بعض العبارات تعدل ثلاثا قصارا: ای کقولہ تعالیٰ ”ثم نظر، ثم عبس وبسا، ثم ادبر واستکبر“ وقد رها من حیث الکلمات عشر ومن حیث الحروف ثلاثون، ملخصا“ ترجمہ: بڑی آیت کی مقدار کی حد میں جو (نماز کے وجوب کے لیے) کافی ہے، اس کی کسی نے ادنی مقدار مقرر کی ہو، ایسا میں نے نہیں دیکھا۔۔۔ لیکن آخری (بیان کردہ) علت، کلمات اور حروف میں تعداد کے معتبر ہونے کا فائدہ دے رہی ہے اور فقہاء کا یہ قول ”اگر کسی نے ایسی ایک آیت پڑھی، جو سب سے چھوٹی سورت کے برابر ہو، نماز جائز ہے“ اور بعض عبارات میں ہے کہ وہ بڑی آیت چھوٹی تین (آیات) کے برابر ہو یعنی جیسا کہ اللہ تعالیٰ کا یہ فرمان ہے: ﴿ثم نظر، ثم عبس وبسا، ثم ادبر واستکبر﴾ اور اس کی مقدار کلمات کے اعتبار سے دس کلمے بنتے ہیں اور حروف کے اعتبار سے تعداد، تیس حروف ہے۔“ (رد المحتار علی الدر المختار، کتاب الصلاة، ج 1، ص 538، 537، دار الفکر، بیروت)

سیدی اعلیٰ حضرت امام اہلسنت الشاہ امام احمد رضا خان علیہ رحمۃ الرحمن جد الممتار میں ان سے بھی چھوٹی آیات ثابت کرتے ہوئے فرماتے ہیں: ”اقول: بلی! فقوله تعالیٰ: ”قم فانذر، وربک فکبر، وثیابک فطهر“ ثمانیة و عشرون حرفا مقروءا و خمسة و عشرون مکتوبا و قوله تعالیٰ: ”والفجر، ولیال عشر، والشفع والوتر“ خمسة و عشرون حرفا و المکتوب ستة و عشرون، فاذن ینبغی ادارة الحکم علی خمسة و عشرون حرفا سواء اریدت المقروءات کما هو الالیق او المکتوبات“ ترجمہ: میں کہتا ہوں: کیوں نہیں (علامہ شامی کی بیان کردہ آیات سے چھوٹی آیات بھی موجود ہیں) اللہ پاک کا فرمان: ”قم فانذر، وربک فکبر، وثیابک فطهر“ پڑھے جانے والے اٹھائیس حروف ہیں اور لکھے جانے والے پچیس حروف ہیں اور اللہ پاک کا یہ فرمان: ”والفجر، و لیال عشا، والشفع والوتر“ پچیس حروف ہیں اور لکھے جانے والے چھیس حروف ہیں، تو اب حکم کا مدار پچیس حروف پر ہونا، مناسب ہے، چاہے پڑھے جانے والے حروف مراد ہوں، جیسا کہ یہی زیادہ لائق ہے، یا لکھے جانے والے حروف ہوں۔ (جد الممتار، کتاب الصلاة، باب صفة الصلوة، ج 3، ص 153، مکتبة المدینہ)

بہتر علامہ شامی علیہ الرحمہ کے تیس حروف والے قول کے مطابق ہی قراءت کرنا ہے، جیسا کہ امام اہلسنت رحمۃ اللہ علیہ ایک سوال کے جواب میں فرماتے ہیں: ”یوں سولہویں رکعت میں یہ دونوں آیتیں واقع ہوں گی: ”فَبِأَيِّ آلَاءِ رَبِّكُمَا تُكَذِّبِينَ، ذَوَاتَا أَفْتَانٍ“ بہتر یہ ہے کہ ان کے ساتھ ایک آیت اور ملائی جائے، کہ ان میں صرف ستائیس حرف ہیں اور ردالمحتار میں کم از کم تیس حرف درکار بتائے۔ وان كان فيه كلام بيناه على هامشه مع ان المقروءات فيهما ثلثون (اگرچہ اس میں کلام ہے۔، جیسے ہم نے حاشیہ ردالمحتار میں تحریر کیا ہے، علاوہ ازیں ان آیات میں مقروءات تیس ہیں۔)“ (فتاویٰ رضویہ، ج 6، ص 348، 349، رضا فاؤنڈیشن، لاہور)

امام اہلسنت الشاہ امام احمد رضا خان رحمۃ اللہ تعالیٰ علیہ فتاویٰ رضویہ میں لکھتے ہیں: ”جبکہ صرف آیۃ الکرسی ہی پڑھی ہو اور جب کوئی لفظ چھوٹ گیا آیت پوری نہ ہوئی، مذہب راجح میں بے فساد معنی فساد نماز نہیں، اور واجب بھی ادا ہو جائے گا جبکہ باقی تین آیت کی قدر ہو۔“ (فتاویٰ رضویہ، ج 14، ص 375، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net